हाथ का कंगन 


योशिको उचिदा 


" मैं इसे कभी नहीं उतारूंगी," ईमी ने अपनी कलाई में सोने के कंगन को 
पहनते हुए कहा. ईमी की सबसे प्रिय मित्र लॉरी मैडिसन ने जाते समय उसे 
यह उपहार दिया था . ईमी और उसके परिवार को जिस जगह पर भेजा जा 
रहा था उस " इंटर्नमेंट-कैंप " कहा जाता था . सभी जापानी - अमेरिकी को वहां 
जाना ही था . वो 1942 का साल था , जब अमेरिका और जापान के बीच युद्ध 
छिड़ा था . 


सात वर्षीय ईमी अपने दोस्तों, अपने स्कूल और अपने घर को नहीं छोड़ना 
चाहती थी . पर माँ ने उसे बताया कि उनके पास कोई विकल्प नहीं था 
क्योंकि वे जापानी - अमेरिकी थे. मां की खातिर , ईमी ने अपना दुख व्यक्त 
नहीं किया. लेकिन शिविर में पहले दिन , जब ईमी को पता चला कि उसका 
कंगन खो गया था , तो वो रोना चाहती थी . " मैं अपनी सबसे अच्छी दोस्त 
को कैसे याद रखूगी ?" उसने खुद से पूछा. 


योशिको उचिदा दूसरे महायुद्ध के दौरान जापान- अमेरिका के बीच लड़ाई के 
समय एक युवा लड़की की मार्मिक कहानी बयां करती हैं . 


" जाने का समय लगभग हो गया है ," उसकी माँ ने कहा. 
ईमी को पता था कि अब उन्हें जल्द ही अपना घर छोड़ना होगा. 
उसने अपने कमरे में देखा. वो घर के बाकी कमरों की तरह ही खाली था . उसका कमरा 
एक आभूषण के खाली डिब्बे की तरह था जिसमें अब कोई भी उपहार नहीं बचा था . 
अब वो बिलकुल खाली था . 
ईमी ने अपनी आँखें बंद कर ली और याद करने की कोशिश की कि वो कमरा पहले 
कैसा दिखता था . खिड़की पर फूली के डिज़ाइन वाले पर्दे थे, हर जगह उसके बिखरे 
हुए कपड़े, उसकी पसंदीदा गुड़िया और मेज़ पर बैठा टेडी बियर था . 
पूरा घर कैसा लगता था ? वो अपनी आँखें बंद करने के बाद यह भी याद कर सकी और 
दिमाग में उनकी तस्वीरें देख सकी 
ईमी और उसका परिवार अपना घर छोड़ना नहीं चाहते थे. वे घर छोड़ने को मज़बूर 
थे. क्योंकि वे जापानी- अमेरिकी थे इसलिए सरकार उन्हें जेल-शिविर में भेज रही थी. 
उसके पीछे का कारण था अमेरिका और जापान के बीच युद्ध . 
उन्होंने कुछ भी गलत नहीं किया था. पर उन्हें दुश्मन की तरह माना जा रहा था . 
एफबीआई ( अमरीकी खुफ़िआ एजेंसी) ने पापा को मोंटाना के एक कैदी- युद्ध शिविर में 
सिर्फ इसलिए भेजा था क्योंकि उन्होंने एक जापानी कंपनी के लिए काम किया था . 
यह बिल्कुल पागलपन है, ईमी ने सोचा. वे लोग अमेरिका से प्यार करते थे, लेकिन 
अमेरिका उन्हें वापस प्यार नहीं करता था . अमेरिका उन पर भरोसा नहीं करना 
चाहता था . 


घंटी बजते ही ईमी दरवाजे की तरफ दौड़ी. हो सकता है, उसने सोचा 
शायद कोई सरकारी दूत वहाँ खड़ा हो, अपनी बटन वाली वर्दी पहने . 
शायद वो उन्हें बताए कि कोई गलती हुई थी, और अब उन लोगों को 
शिविर में जाने की कोई ज़रूरत नहीं थी . 


लेकिन जब ईमी ने दरवाजा खोला, तो वहां कोई सरकारी दूत नहीं था . 
उसकी सबसे अच्छी दोस्त लॉरी मैडिसन वहां थी . वो उसके साथ दूसरी 
कक्षा में पढ़ती थी . 
लॉरी, ईमी के साथ स्कूल जाने नहीं आई थी . वो उसके साथ रोलर 
स्केटिंग करने भी नहीं आई थी . वो उसे अपनी नई पोशाक दिखाने या 
उसके साथ दुकान में जाने के लिए भी नहीं आई थी . 
लॉरी उसके लिए एक उपहार लेकर आई थी , जैसे कि वो ईमी की बर्थडे 
पार्टी के लिए आई हो . लेकिन उसने अच्छी पार्टी ड्रेस नहीं पहनी थी . 
लॉरी उतनी ही दुखी लग रही थी, जितनी ईमी थी . 
" यह लो ," उसने ईमी को उपहार देते हुए . "यह एक कंगन है. इसे तुम 
अपने साथ शिविर में ज़रूर ले जाना ." 


लॉरी ने ईमी की ब्रेसलेट (कंगन) को हाथ में पहनने में मदद की . वो एक 
पतली सोने की चेन थी जिस पर दिल के आकार का लॉकेट लटका था . 
ईमी ने कंगन को एक निगाह देखा और वो उसे पसंद आया . 
"मैं इस कंगन को कभी नहीं उतारूंगी," ईमी ने वादा किया. " नहाते समय 
भी नहीं. " 
लॉरी ने ईमी को अपने गले लगाया. " अच्छा, ठीक है." उसने कहा. " पर 
तुम जल्दी वापस आना. " 
"मैं जल्दी वापिस आऊंगी," ईमी ने कहा. लेकिन वो खुद नहीं जानती थी 
कि क्या वो कभी बर्कले वापस आएगी. हो सकता है कि वह लॉरी को फिर 
कभी न देखे. 
वो लॉरी को वापिस जाते हुए देखती रही. वो लगातार उसकी ओर अपना 
हाथ हिलाती रही . 
ईमी अब लॉरी की जुदाई को और बर्दाश्त नहीं कर सकती थी . इसलिए 
उसने अपना दरवाजा बंद कर लिया. 


दरवाजे की घंटी दुबारा बजी. इस बार उनकी पड़ोसी श्रीमती सिम्पसन आईं. वो उन्हें 
उस सेंटर में ले जाने के लिए आईं थीं जहाँ सभी जापानी - अमेरिकियों को रिपोर्ट करना 
था . 
" ईमी जल्दी चलो . अपनी सारी चीजें इकट्ठी करो," उसकी बहन , रीको ने कहा. " अब 
जाने का समय आ गया है." 
ईमी ने सुनिश्चित किया - सोने का कंगन उसकी कलाई पर सुरक्षित था . फिर उसने 
अपना स्वेटर और कोट दोनों पहने ताकि उसे उन्हें ढोना न पड़े. वो अपने साथ केवल 
हल्की-फुलकी चीजें ही ले जा सकती थी क्योंकि उनके दोनों सूटकेस पहले से ही भर 
गए थे. प्रत्येक परिवार को एक नंबर दिया गया था . अब ईमी ने अपने दोनों सूटकेसों 
पर अपने नंबर 13453 का टैग लगाया . 


माँ ने घर में चारों ओर एक आखिरी नज़र डाली. वो एक कमरे से दूसरे कमरे में 
गईं . ईमी भी उनके पीछे-पीछे गई. वो यह याद रखने की कोशिश कर रही थी कि 
जब वे फर्नीचर , चित्रों और किताबों से भरे थे, तब हर कमरा कैसा दिखता था . 
वे आखरी बार बगीचे को देखने के लिए बाहर गए. पापा को बगीचे से बेहद प्यार 
था . यदि पिता उस समय वहां होते तो वो माँ के लिए बगीचे में से सबसे सुंदर 
कार्नेशन का फूल तोड़कर लाते . " यह तुम्हारे लिए है, माँ," वो कहते और फिर माँ 
मुस्कुराते हुए उस फूल को अपनेक्रिस्टल के बने फूलदान में रख देतीं . 
लेकिन अब बगीचा बंजर और नंगा दिख रहा था . पापा चले गए थे और मामा को 
बगीचे की देखभाल करने की फुर्सत नहीं थी. ईमी भी खुद को बगीचे की तरह 
अकेला महसूस कर रही थी . 


जब वे सेंटर में पहुंचे तो ईमी ने अपने दादी-नानी, माता- पिता और 
अन्य बच्चों की तरह ही सैकड़ों जापानी- अमेरिकियों को देखा. हर 
परिवार ने नंबर -टैग के साथ अपने- अपने बंडल और सूटकेस पकड़ रखे 
थे. कुछ लोग रो भी रहे थे. पर ज्यादातर लोग बस चुपचाप बैठे थे. ईमी 
को पेट में कुछ अजीब सा महसूस हो रहा था. क्या हर कोई उसकी तरह 
ही डरा हुआ था ? वो सोच रही थी . उसने कंगन से लटके दिल के लॉकेट 
को छुआ और खुद को बहादुर महसूस करने की कोशिश की . 


जब उसने सैनिकों को दरवाजे पर संगीनों और बंदूकों के साथ देखा तो वो 
इतना डर गई कि उसके घुटने कांपने लगे . 
" अगर कोई भागने की कोशिश करेगा तो क्या वे गोली मार देंगे? " उसने 
अपनी बहन से पूछा. लेकिन रीको ने सिर्फ अपना सर हिलाया. "मुझे नहीं 
पता. " उसने गंभीरता से कहा. " शायद . " 

जल्द ही सभी लोगों के बस में सवार होने का समय हो गया. वे उन्हें 
" तानफोरन रेस-ट्रैक्स " ले जा रहे थेजिसे सेना ने एक जेल-शिविर में बदल 
दिया था . 
चूंकि बस उस सड़क से गुज़र रही थी जिसे ईमी बहुत अच्छी तरह जानती 
थी इसलिए उसने खिड़की पर अपनी नज़र रखी. बस, काटो किराने की । 
दुकान के सामने से गुज़री. उस दुकान से माँ अक्सर सेम, दही , केक, मसाले 
और मूली खरीदती थीं . 


दुकानों की खिड़कियां अभी भी बंद थीं , लेकिन तभी ईमी ने दरवाजे 
पर लटका हुआ एक बोर्ड देखा जिस पर लिखा था " हम देशभक्त 
अमरीकी हैं . " 
मैं भी देशभक्त हूं, ईमी ने सोचा. हम सब हैं. लेकिन शायद सेना को 
ऐसा लगता नहीं है . 


उनकी बस, पानी की धार जैसी बहती चली गई और उसने बे-ब्रिज 
( पुल ) को पार किया. बस, धूप में रुपहले रंग की दिख रही थी. 
" अलविदा पुल ," ईमी फुसफुसाई . " गुड - बाय सैन फ्रांसिस्को-बे. 
गुड बाय , समुद्री चीलों. " 
ईमी ने अपनी बहन को देखा. वो उसकी बगल में ही बैठी थी . ईमी 
देख सकती थी कि बहन अपने आंसू रोकने की अथक कोशिश कर 
रही थी . 
"मूर्ख सेना!" रीको ने कहा. " मूर्ख युद्ध ! " 

और जल्द ही वे तानफोरन रैस -ट्रेक्स में थे. उसके चारों ओर कंटीले 
तारों की बाड़ थी और हर कोने पर सैनिक - गाई की मीनारें थीं . 
सशस्त्र गार्डों ने बसों को अंदर जाने के लिए द्वार खोले और फिर 
उन्हें तुरंत बंद किया जिससे कोई बाहर न निकल सके. अब वे अंदर 
कैद थे. 


उन्हें बैरक 16, अपार्टमेंट नंबर 40 में रखा गया . 
पापा के दोस्त मिस्टर नोमा ने घर को ढूंढने में उनकी मदद की . 
रेस-ट्रैक के अंदर वो कोई घर नहीं था . वो असल में कोई बैरक भी नहीं था . वो एक लम्बी 
इमारत थी जहां कभी घोड़े रहते थे, और अस्तबल की प्रत्येक स्टाल पर एक नंबर लिखा था . 
" ठीक है, आपको यहाँ रहना है," मिस्टर नोमा ने कहा कि जब वह एक स्टॉल नंबर 40 पर 
आए. " यह तुम्हारा अपार्टमेंट है." 
ईमी और रीको ने अंदर झाँककर देखा. "बाप रे! यह तो बहुत गंदा है! " 
चाहे कोई उसे किसी भी नाम से बुलाए, वो सिर्फ एक अंधेरा , गंदा , पत्थर का बना अस्तबल 
था जहाँ अभी भी घोड़ों की बदबू आ रही थी . और गंदगी के ऊपर पड़ी लिनोलियम की चादर 
के ऊपर लकड़ी की छीलन, कीलें , धूल और मरे कीड़े पड़े थे. अस्तबल में सेना के मुड़ने वाले 
तीन पलंगों के अलावा और कुछ भी नहीं था . 
माँ ने उन्हें खुश करने की कोशिश की . "मैं श्रीमती सिम्पसन से पर्दे भेजने को कहँगी, " 
उन्होंने कहा. " सफाई के बाद यह बेहतर दिखेगा." लेकिन ईमी को पता था कि माँ को भी 
उनके जैसा ही बुरा लग रहा था . उस समय किसी का कुछ और कहने का मन नहीं करा . 
मिस्टर नोमा उनके लिए गद्दे लेने गए . " मैं जल्दी जाता हूँ , नहीं तो कहीं गद्दे ख़त्म न हो 
जाएँ," उन्होंने कहा. वो वहां से जल्दी भाग निकले क्योंकि वो ईमी की माँ को रोते हुए नहीं 
देखना चाहते थे. 
पर माँ रोई नहीं . वो एक झाडू उधार लेकर आईं और उन्होंने धूल , गंदगी और कीड़े साफ़ 
किए. 


ईमी और रेड्को ने सेना के पलंगों को सही ढंग से लगाया. उसके बाद ईमी 
का ध्यान अपने कंगन पर गया . 
" मेरा कंगन कहीं चला गया!" ईमी चिल्लाई. "मैंने अपना कंगन खो दिया 
है ! " 
ईमी ने अपने स्टॉल के हर कोने में और आसपास उसे ढूँढा. माँ और रेइको ने 
खोज में उसकी मदद की, पर बहुत कोशिश के बाद भी उसे कंगन नहीं 
मिला. 
अंधेरा हो रहा था, लेकिन मामा ने अपनी टॉर्चनिकाली और वो कंगन को 
ढूंढने के लिए पीछे हटते हुए रेस -ट्रैक पर वापिस गईं. ट्रैक कीचड़ से भरा 
हुआ था . एक दिन पहले ही बारिश हुई थी और उससे गड्ढे पानी से भर गए 
थे. उन्होंने बहुत खोजा लेकिन उन्हें ईमी का कंगन कहीं भी नहीं मिला. 


अब तक ग्रैंड- स्टैंड पर सब लोगों के इकडे खाने का समय हो चुका था . 
ईमी और रीको, माँ के साथ एक लम्बी कतार में खड़ी हुईं . उनमें से 
प्रत्येक के हाथ में एक प्लेट और कांटा था . 


लेकिन ईमी खाने के बारे में नहीं बल्कि अपने कंगन के बारे में सोच रही 
थी . वो उस नायाब चीज़ को खो चुकी थी जिससे वो अपने सबसे अच्छे 
दोस्त को याद रखती. ईमी ज़ोर से रोना चाहती थी . 


अगले दिन जब ईमी ने अपना सूटकेस खोला तो उसमें उसे अपना पसंदीदा 
लाल स्वेटर मिला. उसे याद आया कि कैसे लॉरी और उसने , स्कूल के पहले 
दिन अपने - अपने लाल स्वेटर पहने थे. उनके पास एक - जैसे लंच बॉक्स भी 


और स्कूल की छुट्टी होने के बाद वे घर के पास के खाली प्लाट में पतंग 
उड़ाने गए थे. ईमी अपनी लाल और पीले पतंगों को हवा में नाचते हुए देख 
सकती थी . 
फिर अचानक ईमी को यह आभास हुआ कि वो अपने मन में लॉरी को याद 
कर रही थी. बिल्कुल उस तरह जैसे बर्कले में उसे अपने घर का हरेक कमरा 
याद था . हो सकता है, ईमी ने सोचा, लॉरी को याद करने के लिए शायद उसे 
कंगन की ज़रुरत न पड़े. 


मिस्टर नोमा उनके सामान रखने के लिए कुछ शेल्फ लेकर आए . 
उन्होंने जलाऊ लकड़ी से उनके लिए एक मेज और बेंच भी बनाई . 
माँ ने शेल्फ पर जो पहली चीज़ रखी, वो थी पापा की फोटो. लेकिन ईमी 
को अब पता था कि पापा को याद करने के लिए उसे अब उनकी तस्वीर 
की ज़रूरत नहीं थी . 
शायद माँ के दिमाग में भी यहीविचार आया. " तुम जानती हो , ईमी," 
माँ ने कहा. " तुम्हें लॉरी को याद करने के लिए उसके दिए कंगन की 
आवश्यकता नहीं है, जैसे पापा को याद करने के लिए हमें उनके फोटो 
की ज़रुरत नहीं है. हम अपनी मनपसंद चीजें और दोस्त छोड़ कर यहाँ 
आए हैं . उन चीज़ों को हमने अपने दिल में संजोकर रखा है. चाहें हमें 
कहीं भी भेजा जाए उनकी याद हमारे दिलों में हमेशा तरोताज़ा रहेगी." 


ईमी को माँ की बात बिल्कुल सही लगी. उन्हें जल्द ही यूटा रेगिस्तान के 
एक शिविर में भेजा जाएगा, लेकिन लॉरी की याद तभी भी उसके दिल में 
बरक़रार रहेगी. लॉरी हमेशा उसकी दोस्त रहेगी, चाहे उसे कहीं भी भेजा 
जाए . अब ईमी को पक्का पता था कि वो अपनी प्रिय मित्र लॉरी को कभी 
नहीं भूलेगी. 


लेखक के दो शब्द 


1942 में जापान के साथ युद्ध शुरू होने के तुरंत बाद , अमेरिका की सरकार ने 
1,20, 000 पश्चिमी तट के जापानी - अमरीकियों को उनके घरों से बेदखल किया 

और उन्हें कैद कर लिया. इनमें से दो - तिहाई अमेरिकी नागरिक थे . 
इन लोगों ने कुछ भी गलत नहीं किया था , कोई कानून नहीं तोड़ा था , लेकिन बिना 
किसी सुनवाई के उन्हें पहले रेस-ट्रैक में बंदी बनाया गया और फिर उन्हें देश के 
दूरदराज इलाकों में स्थित दस " इंटर्नमेंट " शिविरों में भेज दिया गया . 
1976 में , राष्ट्रपति गेराल्ड आर. फोर्ड ने कहा . " न केवल उन्हें कैद करना गलत था , 
बल्कि जापानी मूल के वे अमेरिकी, एकदम वफादार अमेरिकी थे. " 
1982 में राष्ट्रपति जिमी कार्टर और यूनाइटेड स्टेट्स कांग्रेस द्वारा स्थापित एक 
आयोग ने एक विस्तृत जांच के बाद निष्कर्षनिकाला कि जापानी अमेरिकियों के 
साथ घोर अन्याय किया गया था. और इसके कारणों में जातिगत पूर्वाग्रह , युद्ध 
उन्माद और उस समय के राजनीतिक नेतृत्व की पूरी विफलता थी . 
छह साल बाद अमरीकी सरकार ने आधिकारिक तौर पर नजरबंदी के अन्याय को 
स्वीकार किया , उनसे माफी मांगी और जापानी मूल के उन अमेरिकियों का 
प्रतीकात्मक पुनर्स्थापन किया, जिनके नागरिक अधिकारों का उन्होंने हनन 
किया था . 


